

बाल कृष्ण जी लीलां रस जो भण्डार आ।

गाई श्री शुकदेव वेदनि जो सारु आ॥

हिक दींहु बाबा करे इस्नानु अंडण में आयो,

इष्टदेव पूजा में पहिंजो चितु लगायो।

शालिग्राम पधराये चौकी कयो वन्दनु बारम्बार आ॥

चन्दनु चरचे चाह मां आरती उतारी,

पहिराये फूलनि माल धरी नैवेद्य जी थारी।

अखिड़ियूं पूरे ध्यान मगनु थियो बाबा बृज सरिदारु आ॥

बालु विनोदी कृष्णु तदहीं उते ओचितो आयो,

सेज तां शालिग्रामु खणी मुखिड़े में छिपायो।

चुपि चुपि करे वर्जी कुंड में वेठो सांवलिड़ो सुकुमारु आ॥

ध्यान मां जागी चौकीअ दे नन्दराय निहारियो,

शालिग्राम न दिसी सेज ते हिय में हारियो।

वाइड़ो थी चंहू ओर निहारे हींयड़े सोचु विचारु आ॥

घबराहट मां सद्रिड़ो कयाई आउ बृज राणीं,

केरु खणीं वयो ठाकुरु मुहिंजो सलि तूं सियाणी।

माता दिठो मुखु बन्द करे उते बीठो बहुगुण बरारु आ॥

अमड़ि चयो मनमोहन मिठिड़ा तोतां मां बलिहारी,

छा लिकायो थई मुखिड़े में सचु चउ बनवारी।

ऊं ऊं ऊं पियो करे कन्हैयो मनमोहण मंझि हुशियारु आ॥

मुखिड़ो खोले लाल देखारिजि चयो अमड़ि नन्दराणी,

भजण लगो मनमोहनु मिठिड़ो चोरी पकिड़ियल ज़ाणी।

गोदि करे गिरिधर खे मैया कयो अनन्तु प्यारु आ॥

शालिग्राम कढ़ियो मुखिड़े मां खिली खिली नन्दलाला,

ताड़ी वज़ाए खिलण लगियूं तदहीं सभु बृजबाला।

बाल कलौली लाल कृष्ण तां बान्हड़ी हीअ बलिहारु आ॥